

قاری رشید احمد تھانوی \*

## علم تفسیر پر قراءات کے اثرات

مقالہ نگار قاری رشید احمد تھانوی رحمۃ اللہ علیہ نے چند سال قبل علامہ اقبال اوپن یونیورسٹی، اسلام آباد سے پروفیسر ڈاکٹر حمید اللہ عبدالقادر رحمۃ اللہ علیہ (شعبہ علوم اسلامیہ، پنجاب یونیورسٹی، لاہور) کی زیر نگرانی ایم فل کی ڈگری حاصل کی۔ موصوف کے مقالہ کا عنوان تھا: ”تفسیر قرآن حکیم پر اختلاف قراءات کے اثرات کا ایک جائزہ“۔ زیر نظر مضمون اسی مقالہ کے جامع خلاصہ پر مشتمل ہے، جس کی تلخیص مقالہ نگار نے خود کر کے ہمیں فراہم کی ہے۔ موضوع کی افادیت کے پیش نظر قارئین زبرد کے لئے اسے تحریر کو ہم شائع کر رہے ہیں۔ اس اہم موضوع کے جملہ پہلوؤں پر تفصیلی مطالعہ کے سلسلہ میں شائقین کو اصل مقالہ کا ضرور مطالعہ کرنا چاہئے۔ [ادارہ]

قرآن حکیم کی تفسیر کے سلسلہ میں قراءات کو ایک اہم ماخذ کی حیثیت حاصل ہے، خاص طور پر متواتر قراءات کو نظر انداز کرنا قرآن کے ایک حصہ کو نظر انداز کرنے کے مترادف ہے۔ نیز دو متواتر قراءتیں دو آیتوں کی طرح ہیں، ان میں سے کسی ایک قراءت کا انکار قرآن کی آیت کا انکار ہے۔ اگر دو متواتر قراءتوں میں تعارض آجائے تو ان میں سے ایک کو ناخج دوسری کو منسوخ قرار دینا ممکن نہیں ہے۔ اس لئے کہ یہاں نزول میں تقدیم یا تاخر معلوم کرنے کا کوئی ذریعہ نہیں ہے۔ لہذا دونوں میں تطبیق کی صورت نکالنا ضروری ہوگا۔ البتہ شاذ قراءات اگر کسی متواتر قراءت کے معارض ہو تو اس کو رد کر دیا جائے گا۔ قراءتیں زیادہ ہونا اختلاف تعدد ہے۔ اختلاف تضاد نہیں۔ کوئی متواتر قراءت ایسی نہیں جس سے تضاد لازم آتا ہو۔ اگر ظاہری تعارض ہو تو وہ دراصل اختلاف تعدد ہے، تا کہ اختصار کے ساتھ ایک ہی آیت کی دو قراءتوں سے دو مختلف احکام ثابت ہو سکیں۔

تفسیر میں قراءات متواترہ کی قبولیت میں جمہور علماء میں سے کسی کا اختلاف نہیں ملتا۔ البتہ دو مختلف المعنی قراءتوں میں معنی کی تطبیق کے لحاظ سے ترجیح وغیرہ کا رجحان پایا جاتا ہے۔ بعض مفسرین کے نزدیک قابل قبول معنی ہی کسی قراءت کے قبول ہونے کا معیار ہے۔ جیسا کہ امام ابن جریر طبری رحمۃ اللہ علیہ (م ۳۱۰ھ) کا طرز عمل رہا ہے، لیکن جمہور مفسرین نے اس طرز عمل کو ناپسند کیا ہے۔ بعض علماء نے امام طبری رحمۃ اللہ علیہ کو اس اعتبار سے معذور مانا ہے کہ قراءات متواترہ کی تدوین کا زمانہ امام طبری رحمۃ اللہ علیہ کے بعد کا ہے؛ لہذا امام طبری رحمۃ اللہ علیہ کے سامنے متواتر وغیر متواتر میں امتیاز کے وہ معیارات نہیں تھے، جو آئمہ قراءات نے متعین کئے تھے، لیکن بعد کے ادوار میں جب متواتر اور غیر متواتر کا فرق بالکل ظاہر ہو گیا تو پھر متواتر کو شاذ کے ساتھ خلط ملط کر کے رد کرنا یا اس میں تشکیک پیدا کرنا عدم علم اور ناواقفیت کے علاوہ کچھ نہیں ہے۔

\* استاذ القراءات دارالعلوم الاسلامیہ، کامران بلاک، علامہ اقبال ٹاؤن، لاہور

امام ابن حجب رحمۃ اللہ علیہ (۲۴۶ھ) لکھتے ہیں:

”القراءات السبع متواتر لو لم تكن متواترة لكان بعض القرآن غير متواتر كملك وملك ونحوها، وتخصيص أحدهما باطل لاستوائيهما“

[منتهى الوصول والامل فى علمى الاصول والمجلد: ص ۳۴]

”سات قراءتیں متواتر ہیں۔ اگر یہ متواتر نہ ہوں تو قرآن کا بعض حصہ غیر متواتر بن جائے گا۔ جیسے ملک اور مالک، اور اس طرح کی اور قراءتیں، اور ان دونوں میں سے کسی ایک کی تخصیص کرنا سبب زوری ہے (باطل فیصلہ ہے) اس لئے کہ یہ دونوں برابر ہیں۔“

آسان الفاظ میں یہ کہا جاسکتا ہے کہ اگر روایتِ حفص قطعاً طور پر قرآن ہے، تو جن آساتہ سے روایتِ حفص منقول ہے انہی آساتہ سے باقی قراءتیں بھی منقول ہیں۔ تو یہ کیسے ہو سکتا ہے ایک ہی سند سے آنے والی ایک قراءت تو متواتر شمار ہو اور دوسری ناقابل اعتبار بن جائے.....؟

علامہ شوکانی رحمۃ اللہ علیہ (۱۲۵۰ھ) [ارشاد الفحول میں لکھتے ہیں:

”والحاصل: أن ما اشتمل عليه المصحف الشريف واتفق عليه القراء المشهورون فهو قرآن، وما اختلفوا فيه فإن احتمل رسم المصحف قراءة كل واحد من المختلفين مع مطابقتها للوجه الإعرابي والمعنى العربى، فهى قرآن كلهما، وإن احتمل بعضهما دون بعض، فإن صح إسناده ما لم يحتمله، وكانت موافقة للوجه الإعرابى، والمعنى العربى، فهى الشاذة ولها حكم أخبار الأحاد فى الدلالة على مدلولها، وسواء كانت من القراءات السبع أو من غيرها وأما ما لم يصح إسناده مما لم يحتمله الرسم فليس بقرآن ولا منزل منزلة أخبار الأحاد“ [ارشاد الفحول الی تحقیق الحق من علم الاصول: ۸۲۱]

”حاصل یہ کہ جس چیز پر مصحف شریف مشتمل ہے اور مشہور قراء اس کے اوپر متفق ہیں تو وہ قرآن ہے۔ اور جس میں ان کا اختلاف ہو اسے تو اس کی دو صورتیں ہیں:

(۱) مصحف کا رسم دونوں مختلف قراءتوں کا احتمال رکھتا ہے، اور یہ دونوں قراءتیں اعرابی وجہ اور معنی کے مطابق ہیں تو یہ سب بھی قرآن ہیں۔

(ب) اگر مصحف کا رسم ایک کا احتمال رکھے اور دوسری قراءت کا احتمال نہ رکھے، تو پھر دو صورتیں ہیں:

(۱) اس غیر مشتمل قراءت کی اسناد صحیح ہے اور وہ اعرابی وجہ اور معنی عربی کے موافق ہے، تو پھر وہ شاذ قراءت ہے، اور اپنے مدلول پر دلالت کرنے میں اس کا حکم خبر واحد کی طرح ہے۔ عام ہے کہ یہ قراءت سب سے ہو یا نہ ہو۔

(ب) اور وہ قراءت جس کا رسم میں احتمال نہ ہو اور اس کی اسناد بھی صحیح نہ ہو تو پھر وہ قرآن نہیں ہے اور نہ ہی اس کو خبر واحد کے درجے میں رکھا جائے گا۔“

## دو قراءتیں مثل دو آیتیں

جب کسی کلمہ قرآنی میں دو متواتر قراءتیں ہوں تو مفسرین و فقہاء کے نزدیک وہ دو آیات کی طرح ہیں۔ ان کی تفسیر اسی طرح کی جائے گی جس طرح ایک مسئلہ میں واردہ دو آیات کی تفسیر کی جاتی ہے۔ چنانچہ احکام القرآن للجصاص میں ہے:

”وہاتان القراءتان قد نزل بهما القرآن جميعا ونقلتها الأمة تلقيا من رسول الله ﷺ

[أحكام القرآن للجصاص: ۳۳۵/۲، باب غسل الرجلين]

”اور یہ دونوں قراءتیں ایسی ہیں کہ قرآن ان دونوں کے ساتھ نازل ہوا ہے اور امت نے ان کو رسول اللہ ﷺ سے حاصل کیا ہے۔“

اس اصول کے بارے میں امام بھصا رحمۃ اللہ علیہ (م ۳۷۰ھ) لکھتے ہیں:

”وأيضا فإن القراءتين كالآيتين، في إحداهما الغسل وفي الأخرى المسح لاحتمالهما للمعنيين فلو وردت آيتان إحداهما توجب الغسل والأخرى المسح لما جاز ترك الغسل

إلى المسح“ [الجصاص: حوالہ مذکورہ ۳۲۶/۲]

”اور دو قراءتیں دو آیتوں کی طرح ہیں، ان میں سے ایک میں دھونے کا معنی ہے دوسری میں مسح کا معنی ہے، کیونکہ یہ دونوں معانی کا احتمال رکھتی ہیں۔ چنانچہ اگر بالفرض دو آیتیں نازل ہو جائیں، ایک کا موجب دھونا اور دوسری کا مسح ہوتا تو بھی دھونے کو مسح کے مقابلہ میں ترک کرنا جائز نہ ہوتا۔“

تفسیر قرطبی میں ہے: ”وليس من المتشابه أن تقرأ الآية بقراءتين ويكون الاسم محتلا أو مجملا يحتاج إلى تفسير؛ لأن الواجب منه قدر ما يتناولهُ الاسم أو جميعه - والقراءتان كالأيتين يجب العمل بموجبهما جميعا“ [الجامع لاحكام القرآن للقرطبي: ۱۱۴]

”یہ بات متشابہ میں سے نہیں ہے کہ کوئی آیت دو قراءتوں سے پڑھی گئی ہو، اور اسم احتمال یا اجمال کی وجہ سے تفسیر کا محتاج ہو؛ کیونکہ ثابت تو اس میں سے اسی قدر ہوگا جس کو اسم شامل ہوگا یا تمام ثابت ہوگا۔ اور دو قراءتیں دو آیتوں کی طرح ہیں، دونوں کے موجب پر عمل کرنا ضروری ہے۔“

اسی طرح فتاویٰ ابن تیمیہ میں ہے:

”وأما القراءة الأخرى وهى قراءة من قرأ وأرجلكم بالخفض فهى لا تخالف السنة المتواترة؛ إذ القراءتان كالأيتين“ [کتب و رسائل و مجموعہ فتاویٰ فی الفقہ: ۱۳۱/۲، کتاب الفقہ]

”اور بہر حال دوسری قراءت جو کہ وارجلکم زیر کے ساتھ ہے، وہ سنت متواترہ کے مخالف نہیں ہے؛ اس لئے کہ دو قراءتیں دو آیتوں کی طرح ہوتی ہیں۔“

تفسیر روح المعانی میں اس اصول کو بڑی وضاحت سے بیان کیا گیا ہے:

”ومن القواعد الأصولية عند الطائفتين أن القراءتين المتواترتين إذا تعارضتا فى آية واحدة فلها حكم آيتين“ [روح المعانی از آلوسی: ۶۶/۶]

”اصولی قواعد میں سے ایک یہ ہے (دونوں طائفوں کے نزدیک) کہ متواتر قراءتیں جب ایک آیت میں متعارض ہو جائیں تو ان کا حکم دو آیتوں کی طرح ہے۔“

## دو قراءتوں میں تعارض کا وقوع

دو قراءتوں میں کبھی تعارض واقع ہو جانا ممکن ہے۔ چنانچہ أصول السرخسی ج ۲ ص ۱۲ میں ہے:

”يقع التعارض بين الآيتين، وبين القراءتين.“ [فصل: بيان المعارضة بين النصوص]

”دو آیتوں اور دو قراءتوں کے درمیان تعارض واقع ہوتا ہے۔“

علامہ سیوطی رحمۃ اللہ علیہ کی الاتقان ج ۲ ص ۳۰ میں ہے: ”وتعارض القراءتين بمنزلة تعارض الآيتين۔“

”دو قراءتوں کا تعارض دو آیتوں کے تعارض کی طرح ہے۔“

اسی طرح تفسیر نبیل المرام میں علامہ قنوجی رحمۃ اللہ علیہ لکھتے ہیں:

”وقد تقرّر أنّ القراءتین بمنزلة الآيتين فكما أنّهُ يجب الجمع بين الآيتين المشتملة إحداهما على زيادة العمل بتلك الزيادة كذلك يجب الجمع بين القراءتین“

[نبیل المرام، ص ۵۲]

”یہ بات ثابت شدہ ہے کہ دو قراءتیں دو آیتوں کی طرح ہیں، تو جس طرح ایسی دو آیتوں کے درمیان تطبیق کرنا ضروری ہے، جن میں سے ایک آیت کسی زائد معنی پر مشتمل ہو، اسی طرح دو قراءتوں میں بھی جمع و تطبیق واجب ہے۔“

فتح الباری شرح بخاری میں ہے:

”بین القراءتین تعارضٌ ظاهرٌ - والحُكْمُ فيما ظاهرهُ التعارضُ أنّه إن أمکن العمل بهما وجب، وإلا عملٌ بالقدر الممكن، ولا يتأتى الجمع بين الغسل والمسح في عضو واحد في حالة واحدة؛ لأنه يؤدي إلى تكرار المسح لأن الغسل يتضمن المسح. والأمر المطلق لا يقتضى التكرار، فبقى أن يعمل بهما في حالين توفيقاً بين القراءتین وعملاً بالقدر الممكن.“ [فتح الباری: ۳۵۶/۱]

”دونوں قراءتوں میں ظاہری تعارض ہے، اور ظاہری تعارض والی چیز کا حکم یہ ہے کہ اگر دونوں پر عمل ممکن ہو تو یہ ہی واجب ہوگا، ورنہ بقدر امکان دونوں پر عمل کیا جائے گا۔ اور یہاں ایک عضو میں ’غسل‘ اور ’مسح‘ کو ایک ہی حالت میں جمع نہیں کیا جاسکتا، کیونکہ اس سے مسح کا تکرار لازم آتا ہے اس لئے کہ ’غسل‘، ’مسح‘ کو بھی شامل ہوتا ہے، جبکہ امر مطلق تکرار کا تقاضا نہیں کرتا۔ لہذا یہی صورت باقی رہی کہ دونوں قراءتوں پر دو مختلف حالتوں میں عمل کیا جائے، تاکہ دونوں قراءتوں میں موافقت ہو جائے اور بقدر امکان عمل بھی ہو جائے۔“

اس مضمون میں اولاً ایسی قراءتیں جمع کی گئی ہیں، جن کا معنی ایک حد تک تو مختلف ہے، لیکن ان دونوں قراءتوں کا مصداق اور محل ایک ہی ہے۔ قرآن مجید میں اس طرح کی قراءتیں کثیر تعداد میں پائی جاتی ہیں۔ چند مختلف مقامات کا مطالعہ کیا گیا ہے۔ آخر میں ایک شاذ قراءت کی مثال بھی ذکر کی گئی ہے، تاکہ ان قراءتوں کے تفسیر پر اثرات کی وضاحت ہو سکے۔

نمبر ① فَيُضَعِّفُهُ / فَيُضَاعِفُهُ

﴿مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضَعِّفُهُ لَهُ أَضْعَافًا كَثِيرًا﴾ [البقرة: ۲۴۵]

## اختلاف قراءات

اس آیت میں کلمہ فیضعفه میں چار قراءتیں ہیں:

- |        |               |   |
|--------|---------------|---|
| نمبر ① | فَيُضَعِّفُهُ | امام ابن کثیر <small>رحمۃ اللہ علیہ</small> ، ابو جعفر <small>رحمۃ اللہ علیہ</small>  |
| نمبر ② | فَيُضَعِّفُهُ | امام ابن عامر <small>رحمۃ اللہ علیہ</small> ، امام یعقوب <small>رحمۃ اللہ علیہ</small>  |
| نمبر ③ | فَيُضَاعِفُهُ | امام عاصم <small>رحمۃ اللہ علیہ</small>   |
| نمبر ④ | فَيُضَاعِفُهُ | امام نافع <small>رحمۃ اللہ علیہ</small> ، ابو عمر و بصری <small>رحمۃ اللہ علیہ</small> ، حمزہ <small>رحمۃ اللہ علیہ</small> ، کسائی <small>رحمۃ اللہ علیہ</small> |

[النشر: ۲۲۸/۴، نیز مصحف القراءات العشر، سورة البقرة: ۲۴۵]



(ب) ﴿يَأَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَنْ تُصِيبُوا قَوْمًا بِجَهَالَةٍ فَتُصْحَبُوا عَلَيَّ مَا فَعَلْتُمْ لِنُدْمِينَ﴾ [الحجرات: ٦]

### اختلاف قراءات

ان دونوں آیتوں میں کلمہ قرآنی فتبینوا کے اندر دو قراءتیں ہیں:

نمبر ① فتبتوا حمزہ ؓ، کسائی ؓ، اور خلف ؓ

نمبر ② فتبینوا باقی سب قراءتیں۔ [النشر: ۲۵۱/۲]

فتبینوا اس کا مادہ بین ہے اور یہ باب تفعّل ہے، اور دوسری قراءت فتبتوا ہے یہ بھی باب تفعّل سے ہے، لیکن اس کا مادہ ثبت ہے۔

### توجیہ قراءات

امام ابن خالویہ ؓ (۳۷۰ھ) لکھتے ہیں:

”يقرأ بالياء من التبيين وبالتاء من التثبت. والأمر بينهما قريب لأن من تبيين فقد تثبت ومن تثبت فقد تبين“ [الحجة لابن خالوية، ص ۶۳]

”یا سے پڑھا جائے تو تبین سے، اور تاء کے ساتھ تثبت سے ہے۔ اور امر ان دونوں میں قریب ہے، کیونکہ جو شخص معاملہ کو کھول کر واضح کرے تو اس کو ثبوت بھی مل جاتا ہے اور جو ثبوت حاصل کر لے، معاملہ اس پر واضح ہو جاتا ہے۔“

لیکن امام قیس ؓ (۴۳۷ھ) کا نقطہ نظر اس سے مختلف ہے، لکھتے ہیں:

”وليس كل من تثبت في أمر تبيته. قد يتثبت ولا يتبين له الأمر فالتبين أعم من التثبت في المعنى لا شتماله على التثبت“ [الكشف: ۳۹۵، ۳۹۶/۱]

اسی طرح امام ابن عطیہ ؓ (۵۴۶ھ) لکھتے ہیں:

”وقال قوم تبينوا أبلغ وأشد من تثبتوا؛ لأن المتثبت قد لا يتبين“ - [المحرر الوجيز: ۹۶۲]

گویا ان دونوں حضرات کے نزدیک تبیین عام ہے، اس کے معنی میں ثبوت بھی پایا جاتا ہے۔ لیکن تثبت خاص ہے، اس میں تبین اور وضاحت ضروری نہیں ہے۔ یعنی ایسا ہو سکتا ہے کہ کسی معاملہ کا ثبوت اور دلیل تو مل جائے لیکن وہ واضح اور قابل فہم نہ ہو۔

### معنی قراءات

اگرچہ یہ دونوں قراءتیں قریب المعنی تو ہیں لیکن ان دونوں کو سامنے رکھ کر یہ نتیجہ نکلتا ہے کہ کسی معاملہ کی وضاحت اور تبیین میں تثبت یعنی محل اور اتنا ٹھہراؤ اختیار کیا جائے، اور جلد بازی نہ کی جائے، یہاں تک کہ حقیقت بالکل کھل کر واضح ہو جائے۔

جیسا کہ مولانا ادریس کاندھلوی ؓ (۱۹۷۷ء) لکھتے ہیں:

”فتبینوا یہ ظاہر کر رہا ہے کہ ایسی خبر پر اس وقت تک عمل جائز نہیں جب تک اس کی پوری وضاحت نہ کر لی جائے اور

ایک قراءت میں یہ لفظ فتبتوا پڑھا گیا ہے۔ یعنی اس کی دلیل حاصل کر لو۔“ [معارف القرآن: ۴۵۲/۲]

## نتیجہ قراءات

ان دونوں قراءتوں کا معنی سامنے رکھتے ہوئے یہ واضح ہوتا ہے کہ کسی معاملہ کی تحقیق میں معلومات کو براہِ اعتبار سے جانچنا اور بغیر تحقیق کے کسی خبر کو قبول کرنا بعد میں شرمندگی اور افسوس کا باعث ہو سکتا ہے۔

نمبر ۴ ﴿ وَلَا تُسْئَلُ / وَلَا تُسْئَلُ

﴿إِنَّا أَرْسَلْنَاكَ بِالْحَقِّ بَشِيرًا وَنَذِيرًا وَلَا تُسْئَلُ عَنْ أَصْحَابِ الْجَحِيمِ﴾ [البقرة: ۱۱۹]

## مختلف قراءات

اس آیت میں کلمہ وَلَا تُسْئَلُ میں دو قراءتیں ہیں:

نمبر ۱ ﴿ وَلَا تُسْئَلُ امام نافع رضی اللہ عنہ اور یعقوب رضی اللہ عنہ۔

نمبر ۲ ﴿ وَلَا تُسْئَلُ باقی سب قراء - [النشر: ۲۲۱/۲]

## توجیہ قراءات

امام ابن خالویہ رضی اللہ عنہ (م ۳۷۰ھ) الحجة میں لکھتے ہیں:

”فالحجة لمن رفع أنه أخبر بذلك وجعل لا نافية بمعنى ليس، ودليله قراءة عبد الله وأبي ولن تسأل. والحجة لمن جزم أنه جعله نهياً.“ [ص ۳۶]

”جنہوں نے مرفوع سے پڑھا ہے، ان کی قراءت کی توجیہ یہ ہے کہ یہ اس بات کی خبر ہے، اور لا نافیہ لیس کے معنی میں ہے۔ اور اس کی دلیل عبداللہ بن مسعود رضی اللہ عنہ اور ابی بن کعب رضی اللہ عنہ کی قراءت ’وَلَنْ تُسْأَلُ‘ ہے۔“

[معجم القراءات القرآنية: ۱۰۸/۱]

البتہ جنہوں نے جزم سے پڑھا ہے ان کے نزدیک یہ نہی کا صیغہ ہے۔

## معنی قراءات

تفسیر مظہری میں ہے: ”جمہور کی قراءت کے موافق وَلَا تُسْئَلُ عَنْ أَصْحَابِ الْجَحِيمِ کے یہ معنی ہوں گے: ”اے محمد صلی اللہ علیہ وسلم آپ سے اس کی پوچھ بچھ نہ ہوگی کہ یہ لوگ ایمان کیوں نہ لائے۔ آپ کے ذمہ تو صرف پہنچانا ہے۔ اور نافع رضی اللہ عنہ کی قراءت پر سوال سے نہی (منع) کرنا شدتِ عذاب سے کنایہ ہوگا۔ جیسے کہا کرتے ہیں:

اس کا حال مت پوچھ یعنی وہ بہت تکلیف میں ہے۔“ [تفسیر مظہری: ۲۰۷/۱، روح المعانی: ۳۳۲/۱]

مولانا اشرف علی تھانوی رضی اللہ عنہ صیغہ نہی والی قراءت کے بارے میں لکھتے ہیں:

”قرأ نافع ولا تسأل على صيغة النهي إيدانا بكمال شدة عقوبة الكفار وتهويلاً لها“

[بيان القرآن: ۶۵/۱]

”نافع رضی اللہ عنہ نے صیغہ نہی سے پڑھا ہے؛ تاکہ کفار کے عذاب کی شدت کی طرف اشارہ ہو جائے۔“

اسی طرح امام قرطبی رضی اللہ عنہ (م ۶۷۱ھ) نفی والی قراءت کا معنی بیان کرتے ہیں:

”والمعنى إِنَّا أَرْسَلْنَاكَ بِالْحَقِّ بَشِيرًا وَنَذِيرًا غَيْرَ مَسْئُولٍ عَنْهُمْ.“ [أحكام القرآن: ۹۲/۲]

”اور معنی یہ ہے کہ بیشک ہم نے آپ کو حق کے ساتھ خوشخبری دینے والا، ڈرانے والا بنا کر بھیجا ہے، اس حال میں کہ ان کے بارے میں آپ سے کوئی سوال نہ ہوگا۔“

اور نبی والی قراءت کے بارے میں لکھتے ہیں:

”وفيه وجهان: أحدهما أنه نهى عن السؤال عن عصي وكفر من الأحياء؛ لأنه قد يتغير حاله فينتقل عن الكفر إلى الإيمان وعن المعصية إلى الطاعة، والثاني وهو الأظهر أنه نهى عن السؤال عن مات على كفره ومعصيته“ [ايضا]

”اس میں دو صورتیں ہیں: ایک یہ کہ یہ حکم زندوں میں سے گناہ گار اور کفار کے بارے میں سوال سے روکنے کے لئے ہو، کیونکہ ان کا حال کفر سے ایمان کی طرف، اور گناہ سے اطاعت کی طرف تبدیل بھی ہو سکتا ہے۔ اور دوسرا جو کہ زیادہ ظاہر ہے، کہ یہ حکم کفر اور معصیت پر مرنے والے لوگوں کے بارے میں سوال سے روکنے کے لئے ہو۔“

## نتیجہ قراءت

خلاصہ یہ ہوا کہ نبی والی قراءت سے یہ سمجھ میں آتا ہے کہ اصحاب جہنم کے بارے میں نبی کریم ﷺ سے کوئی سوال نہیں ہوگا کہ وہ کیوں ایمان نہیں لائے۔ اس لئے نبی کریم ﷺ کی ذمہ داری صرف پہنچا دینا تھی اور نبی والی قراءت سے یہ معنی سمجھ میں آتا ہے کہ اللہ تعالیٰ نے نبی کریم ﷺ کو ان لوگوں کے بارے میں سوال کرنے سے منع فرما دیا ہے، جن کے بارے میں جہنم کا فیصلہ ہو چکا ہے اور اس معنی کی تائید ایک دوسری آیت سے بھی ہوتی ہے:

﴿إِسْتَفْغِرْ لَهُمْ أَوْلاً تَسْتَغْفِرْ لَهُمْ إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ذَلِكَ بِأَنَّهُمْ كَفَرُوا بِاللَّهِ وَرَسُولِهِ، وَاللَّهُ لَا يَهْدِي الْقَوْمَ الْفَاسِقِينَ﴾ [التوبة: ٨٠]

”اے نبی ﷺ آپ ان کے لئے استغفار کریں یا نہ کریں، اگر آپ ان کے لئے ستر مرتبہ بھی استغفار کریں گے، تو بھی اللہ تعالیٰ ان کو معاف نہیں فرمائے گا؛ اس لئے کہ انہوں نے اللہ اور اس کے رسول کی نافرمانی کی ہے، اور اللہ تعالیٰ فاسق قوم کو ہدایت نہیں عطا فرماتا۔“

گویا اس آیت میں دو قراءتوں کی وجہ سے دو پہلوؤں سے سوال کرنے سے روکنا ثابت ہو گیا۔ یعنی نہ تو نبی کریم ﷺ سے جہنم والوں کے بارے میں سوال کیا جائے گا، اور نہ ہی آپ ﷺ ان کے بارے میں کوئی سوال کریں گے اس لئے کہ ان کی مغفرت کا کوئی امکان نہیں ہے اور اگر یہ سوال زندہ لوگوں کے بارے میں ہو تو ان کا حال تبدیل بھی ہو سکتا ہے۔

نمبر ۴ ﴿لِيَذْكُرُوا الْيَوْمَ كُرُوا﴾

﴿وَلَقَدْ صَرَّفْنَا فِي هَذَا الْقُرْآنِ لِيَذَّكُرُوا وَمَا يَزِيدُهُمْ إِلَّا نُفُورًا﴾ [الاسراء: ۳۱]

”اور ہم نے اس قرآن میں طرح طرح سے بیان کیا ہے؛ تاکہ وہ اچھی طرح سمجھ لیں، اور وہ نفرت میں بڑھتے جاتے ہے۔“

## اختلاف قراءت

اس آیت میں کلمہ لید ذکر وا میں دو قراءتیں ہیں:

نمبر ① لِيَذْكُرُوا امام حمزہ رضی اللہ عنہ، کسائی رضی اللہ عنہ، اور خلف رضی اللہ عنہ

نمبر ② لِيَذَّكُرُوا باقی سب قراء۔ [النشر: ۳۰/۲۰۲]



## توجیہ قرأت

تخفیف والی قرأت ذکر سے مشتق ہے جو کہ نسیان کی ضد ہے۔ جبکہ تشدید والی قرأت تذکر سے مشتق ہے جس کا معنی ہے:

تدبّر اور اتعاض یعنی غور و فکر کرنا اور نصیحت حاصل کرنا۔

تفسیر عثمانی میں ہے:

”یعنی قرآن کریم مختلف عنوانوں اور رنگ برنگ کے دلائل و شواہد سے ان مشرکین کو فہمائش کرتا ہے، لیکن بجائے نصیحت حاصل کرنے کے، یہ بد بخت اور زیادہ بدکتے اور وحشت کھا کر بھاگتے ہیں۔“ [تفسیر عثمانی: ۱/۸۸، الاسراء: ۲۱]

## معنی قرأت

امام قسیمی رحمہ اللہ (م ۳۳۷ھ) لکھتے ہیں:

”والتذکر أولى بنا من الذکر له بعد النسیان“

”تذکر ہمارے لئے زیادہ مناسب ہے نسیان کے بعد اس کو یاد کرنے سے۔“

آگے لکھتے ہیں:

”فالتشديد للتدبر والتخفيف للذکر بعد النسیان.“ [الکشف: ۲/۲۷۷]

”تشدید تدریس کے لئے، اور تخفیف بھول کے بعد یاد کرنے کے معنی کے لئے ہے۔“

اسی طرح تفسیر زاد المسیر میں ہے:

”والتذکر: الاتعاض والتدبر.“ [زاد المسیر: ۳/۲۶۳]

تفسیر روح المعانی میں ہے:

”وقرأ حمزة والكسائي هنا وفي الفرقان ليدكروا من الذکر الذي بمعنى التذکر ضد النسیان

والغفلة، والتذکر على القراءة الأولى بمعنى الاتعاض“ [روح المعانی: ۱۵/۸۲۱]

”امام حمزہ رحمہ اللہ اور کسائی رحمہ اللہ نے اس کلمہ کو یہاں اور سورہ فرقان میں مادہ ذکر سے پڑھا ہے، جو کہ تذکر کے معنی

میں ہے اور نسیان اور غفلت کی ضد ہے۔ جبکہ تذکر پہلی قرأت کے مطابق نصیحت حاصل کرنے کے معنی میں ہے۔“

## نتیجہ قرأت

خلاصہ یہ نکلا کہ اس آیت میں دو قرأتیں ہونے کی وجہ سے حکم کے دو پہلو نکل آئے:

نمبر ① قرآن کا ذکر یعنی اس کی تلاوت کرنا اور یاد کرنا۔

نمبر ② قرآن سے وعظ و نصیحت حاصل کرنا۔

اور یہ دو ایسے معنی ہیں جو ایک دوسرے کے بغیر نہیں پائے جاسکتے۔ یعنی ذکر کے بغیر نصیحت حاصل نہیں ہو سکتی اور

نصیحت حاصل کئے بغیر ذکر ناقص ہے۔ چنانچہ ان معانی کی تائید ایک اور آیت سے ہو جاتی ہے:

﴿وَلَقَدْ يَسَّرْنَا الْقُرْآنَ لِلذَّكْرِ فَهَلْ مِنْ مُدَّكِرٍ﴾ [القمر: ۱۷]

اس آیت میں بھی ان دونوں معانی کو جمع کیا گیا ہے یعنی ذکر جو کہ نسیان کی ضد ہے اور اذتکار یا تذکر جو کہ

غفلت کی ضد ہے، لیکن مذکورہ آیت میں یہ دونوں معانی ایک ہی کلمہ میں دو قرأتوں کی بناء پر حاصل ہو جاتے ہیں۔

نمبر ۵) یُقَاتِلُونَ / يُقَاتَلُونَ

﴿أَذِنَ لِلَّذِينَ يُقَاتِلُونَ / يُقَاتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ﴾ [الحج: ۳۹]

”اجازت دی گئی ہے ان لوگوں کو جو قتال کر رہے ہیں، اس لئے کہ ان پر ظلم کیا گیا ہے اور اللہ ان کی مدد کرنے پر یقیناً قادر ہے۔“

## اختلاف قراءات

اس آیت میں کلمہ یقتلون میں دو قراءتیں ہیں:

- نمبر ۱) یُقَاتِلُونَ معروف۔ ابن کثیر رحمہ اللہ، ابو عمرو رحمہ اللہ، شعبہ رحمہ اللہ، حمزہ رحمہ اللہ، کسائی رحمہ اللہ، یعقوب رحمہ اللہ، خلف رحمہ اللہ۔
- نمبر ۲) یُقَاتَلُونَ مجہول۔ نافع رحمہ اللہ، ابن عامر رحمہ اللہ، حفص رحمہ اللہ، اور ابو جعفر رحمہ اللہ۔ [النشر: ۳۲۶۲]

## توجیہ قراءات

امام قرطبی رحمہ اللہ (۶۷۱ھ) لکھتے ہیں:

”يُقَاتِلُونَ بكسر التاء أى يقاتلون عدوهم . وقرئ يقاتلون بفتح التاء أى يقاتلهم المشركون وهم المؤمنون . ولهذا قال: بأنهم ظلموا أى أخرجوا من ديارهم“.

[الجامع لاحكام القرآن: ۶۸/۱۴]

یعنی اگر صیغہ مجہول کا ہو تو اس آیت کا معنی بنتا ہے کہ وہ مسلمان جن کے ساتھ کفار قتال کر رہے ہیں، ان کو جواب میں قتال کرنے کی اجازت دے دی گئی ہے۔ اسی لئے بعد میں یہ کہا گیا ہے کہ ”اس وجہ سے کہ ان پر ظلم کیا گیا اور ان کو گھروں سے نکال دیا گیا ہے۔“

## آیت کا شان نزول

اس آیت کے نزول سے پہلے مسلمانوں کو قتال کی اجازت نہیں تھی حالانکہ مشرکین ان کے ساتھ قتال کرتے رہتے تھے۔ چنانچہ حضرت عبداللہ بن عباس رضی اللہ عنہما فرماتے ہیں کہ یہ آیت اس وقت نازل ہوئی جب رسول اللہ صلی اللہ علیہ وسلم نے مدینہ کی طرف ہجرت کی۔ اس سے پہلے مسلمانوں کو قتال کی اجازت نہیں تھی۔ [ایضاً]

تفسیر مدارک التنزیل میں ہے:

وكانوا يأتون رسول الله من بين مضروب ومشجوع يتظلمون إليه، فيقول لهم: اصبروا فإنى لم أومر بالقتال حتى هاجر . فأنزلت هذه الآية وهي أول آية أذن فيها بالقتال بعد ما نهي عنه فى نيف وسبعين آية . [تفسیر مدارک: ۲۳۳۲]

”وہ (صحابہ کرام رضی اللہ عنہم) رسول اللہ صلی اللہ علیہ وسلم کے پاس زخمی حالتوں میں ظلم کی دادرسی کے لئے آتے، تو آپ صلی اللہ علیہ وسلم ان سے فرماتے: صبر اختیار کرو اس لئے کہ مجھے قتال کا حکم نہیں دیا گیا، یہاں تک کہ آپ صلی اللہ علیہ وسلم نے ہجرت کر لی۔ تو یہ آیت نازل ہوئی اور یہ پہلی آیت ہے جس میں، ستر کے قریب آیات میں قتال سے ممانعت کے بعد، اب قتال کی اجازت حاصل ہوئی تھی۔“

## معنی قراءات

مولانا اشرف علی تھانوی رحمۃ اللہ علیہ (۱۳۶۲ھ) بیان القرآن میں لکھتے ہیں:

”فی قراءۃ یقاتلون مبنیا للفاعل أى الذین یریدون للقتال ویحرصون علیہ .“

[ بیان القرآن: ۴۷۷ ]

”ایک قراءت میں یقاتلون معروف ہے۔ معنی ہے کہ وہ لوگ جو قتال کا ارادہ اور خواہش کر رہے ہیں۔“

علامہ آلوسی رحمۃ اللہ علیہ روح المعانی میں لکھتے ہیں:

”أى یریدون أن یقاتلوا المشرکین فی المستقبل ویحرصون علیہ“ [۱۶۱۷]

”یعنی ان کو اجازت ہے جو لوگ مشرکین سے مستقبل میں قتال کا ارادہ اور خواہش رکھتے ہیں۔“

نیرضیہ معروف والی قراءت کے لیے متعدد مؤیدات بھی پائے جاتے ہیں مثلاً:

نمبر ① ﴿وجاهدوا فی اللہ حق جہادہ﴾ [الحج: ۷۸]

نمبر ② ﴿قاتلوا الذین لا یؤمنون باللہ﴾ [التوبة: ۳۹]

چنانچہ علامہ آلوسی رحمۃ اللہ علیہ اور حضرت تھانوی رحمۃ اللہ علیہ نے یقاتلون کا ترجمہ یریدون القتال ویحرصون علیہ سے کیا ہے،

جس سے یہی سمجھ میں آتا ہے کہ قتال کی اجازت ہر طرح کے لوگوں کو ہے:

- (۱) یعنی وہ لوگ جن کے اوپر مشرکین حملہ آور ہو جائیں۔
- (۲) وہ لوگ بھی جو کہ ماضی میں مشرکین و کفار کے ظلم کا شکار رہے ہوں۔
- (۳) اور وہ لوگ جن کو ظالم کے ظلم کا یقین ہو۔

## نتیجہ قراءات

مولانا اور لیس کا ندھلوی رحمۃ اللہ علیہ (۱۹۷۷ء) معارف القرآن میں لکھتے ہیں:

”حق کو باطل کی سرکوبی کا ہر وقت حق حاصل ہے حتیٰ کہ اگر حق مصلحت سمجھے، قبل اس کے کہ باطل سراٹھائے، اس کے

سراٹھانے سے پہلے ہی اسکا سر پھل دیا جائے تو یہ بھی عین حق اور کمال تدبیر اور دانائی ہے۔ اور انتظار میں رہنا کہ

جب باطل مجھ پر حملہ آور ہو تو اسکی مدافعت کرونگا تو یہ کم عقلی ہے۔“

آگے لکھتے ہیں:

”پس اس آیت میں اللہ تعالیٰ نے اجازت جہاد کا دوسرا سبب بیان فرمایا کہ جس طرح مظلوم کے لئے ظالم کے ظلم کی

مدافعت، اجازت جہاد کا سبب بنی، اس طرح اجازت جہاد کا ایک سبب دینی مصلحت بھی ہے، وہ یہ کہ اللہ کی حکمت اس

امر کی منتفی ہے کہ ہر زمانہ میں دین حق، انبیاء کرام، اور ان کے تابعوں کے ہاتھوں غالب ہوتا ہے۔“

[ معارف القرآن: ۲۶/۵، ۲۷ ]

گویا ان دو قراءتوں کی وجہ سے اس آیت کے معنی میں مزید وسعت پیدا ہوگئی ہے۔

نمبر ③ لِلْعٰلَمِیْنَ / لِلْعٰلَمِیْنَ

﴿ومن آیتہ خلق السموت والأرض واختلاف ألسنتکم وألوانکم إن فی ذلک لآیٰت للعلوین﴾

”اللہ کی نشانیوں میں سے زمین و آسمان کا پیدا کرنا اور تھاری زبانوں اور رنگوں کا اختلاف ہے۔ اس میں عالموں کیلئے نشانیاں ہیں۔“ [الروم: ۲۲]

## اختلاف قراءات

اس آیت میں میں کلمہ للعالمین کے اندر دو قراءتیں ہیں:

- نمبر ① لام کے کسرہ کے ساتھ جو کہ عالم (جاننے والا) کی جمع ہے۔ امام حفص رضی اللہ عنہ کی روایت ہے۔  
نمبر ② لام کے فتح کے ساتھ، یہ عالم (جہان) کی جمع ہے، یہ امام حفص رضی اللہ عنہ کے علاوہ باقی سب کی قراءت ہے۔  
[النشر: ۳۳۲/۲]

## توجیہ و معنی قراءات

امام ابو حیان نحوی رضی اللہ عنہ امام حفص رضی اللہ عنہ کی قراءت بکسر لام کی توجیہ کرتے ہوئے لکھتے ہیں:  
”إذ المنتفع بها إنما هم أهل العلم كقوله تعالى وما يعقلها إلا العالمون“ [العنكبوت: ۴۳]  
[البحر المحيط: ۱۶۷/۷]  
”زبانوں کے اختلاف سے تو صرف علماء ہی فائدہ اٹھا سکتے ہیں، جیسے اللہ تعالیٰ کا فرمان ہے: اس کو صرف عالم سمجھتے ہیں۔“

اسی طرح امام ابن خالویہ رضی اللہ عنہ لکھتے ہیں:

”والحجة لمن كسر أنه جعله جمع عالم؛ لأن العالم أقرب إلى الاعتبار من الجاهل“  
”جس نے کسر سے پڑھا ہے، اس نے اس کو عالم کی جمع پڑھا ہے؛ اس لئے کہ عالم جاہل سے زیادہ ادراک کے قریب ہوتا ہے۔“  
آگے لکھتے ہیں:

”فإن قيل فما وجه دخول الحيوان والجماد في جملة من يعتبر وهما لا يعقلان ذلك؟ فقيل:  
إن اللفظ وإن كان عاما، فالمراد به الخاص ممن يعقل“ [الحجة: ص ۱۷۸]  
”اگر کہا جائے کہ دوسری قراءت جو کہ بفتح لام ہے اس پر یہ اشکال ہوتا ہے کہ اس میں توحیوانات اور جمادات بھی داخل ہو جاتے ہیں، حالانکہ زبانوں کے اختلاف کو بطور اللہ تعالیٰ کی نشانی کے سمجھنا اور اس کا ادراک کرنا غیر عالم کے لیے مشکل ہے۔ تو یہ جواب دیا جائے گا کہ لفظ اگرچہ عام ہے، لیکن اس سے مراد خاص ہے۔“

## نتیجہ قراءات

ان دو قراءتوں میں سے بکسر لام والی قراءت کا معنی تو بالکل واضح ہے۔ صرف فتح والی قراءت پر اشکال ہوتا ہے۔ تو اس کی تفصیل یہ ہے کہ اس آیت میں چونکہ تین چیزوں کا ذکر ہے:

- ① زمین و آسمان کی پیدائش ② زبانوں کا اختلاف ③ انسانی رنگوں کا اختلاف

ان میں سے زمین و آسمان کی پیدائش، اور انسانی رنگوں کے مختلف ہونے کا ادراک عالم غیر عالم دونوں کے لیے آسان ہے۔ لہذا بفتح لام والی قراءت کو اگر عمومی معنی پر بھی رکھا جائے تو کوئی اشکال نہیں ہوتا۔ البتہ بکسر لام والی قراءت سے اس بات کی طرف اشارہ ہوتا ہے کہ زبانوں کے مختلف ہونے کا اللہ کی نشانی کے طور پر صحیح ادراک

کرنا عالموں کا کام ہے۔

نمبر ۷ ھَلْ يَسْتَطِيعُ رَبُّكَ / هَلْ تَسْتَطِيعُ رَبُّكَ

﴿إِذْ قَالَ الْعَوَارِثُونَ لِيَعِيسَى ابْنِ مَرْيَمَ هَلْ يَسْتَطِيعُ رَبُّكَ / هَلْ تَسْتَطِيعُ رَبُّكَ أَنْ يُنَزِّلَ عَلَيْنَا مَائِدًا مِنَ السَّمَاءِ﴾ قَالَ اتَّقُوا اللَّهَ إِنَّ كُنْتُمْ مُؤْمِنِينَ ﴿[المائدة: ۱۱۲]

”جب حواریوں نے کہا کہ اے عیسیٰ بن مریم کیا آپ کا رب مان لے گا کہ وہ ہم پر آسمان سے ایک دسترخوان نازل کر دے، تو حضرت عیسیٰ نے کہا اللہ سے ڈرو اگر تم ایمان رکھتے ہو۔“

### اختلاف قراءات

اس آیت میں دو قراءتیں ہیں:

- نمبر ۱ ھَلْ تَسْتَطِيعُ رَبُّكَ امام کسائی رحمۃ اللہ علیہ کی قراءت ہے۔  
 ۲ ھَلْ يَسْتَطِيعُ رَبُّكَ باقی سب قراء۔ [النشر: ۲۵۶، ۲۶]

### توجیہ و معنی قراءات

بعض علماء نے کہا ہے کہ اس جگہ استطاعت سے مراد حکمت و ارادہ کا تقاضا ہو سکتا ہے۔ قدرت رکھنے کا مفہوم وارد نہیں ہے۔ اللہ کی قدرت میں تو حواریوں کو شک نہیں تھا، مگر وہ یہ نہیں جانتے تھے کہ اللہ کی حکمت و ارادہ بھی ایسا ہو سکتا ہے یا نہیں، کہ آسمانوں سے خوان نازل فرمادے۔

بعض علماء نے کہا کہ کلام کا وہی مطلب ہے جو ظاہری الفاظ سے معلوم ہو رہا ہے۔ اس کی وجہ یہ ہے کہ ابتدائی ایمان تھا، اس وقت تک ان کے دلوں میں معرفت کا استحکام نہیں ہوا تھا کیونکہ جاہلیت اور کفر کا زمانہ ماضی قریب ہی میں ختم ہوا تھا۔

اور امام کسائی رحمۃ اللہ علیہ کی قراءت میں ھَلْ تَسْتَطِيعُ رَبُّكَ آیا ہے۔ یہ عیسیٰ علیہ السلام کو خطاب ہے اور ربك مفعول ہے یعنی اے عیسیٰ علیہ السلام کیا آپ اپنے رب سے یہ درخواست کر دیں گے؟ اور آپ کے لئے یہ دعا کرنے میں کوئی رکاوٹ تو نہیں ہے؟ اور کیا آپ کا رب آپ کی یہ درخواست قبول کرے گا؟  
 جیسا کہ تفسیر مظہری میں ہے:

”استطاعت کا معنی (بہاں) اطاعت ہے، مان لینا یعنی درخواست کے مطابق کر دینا۔“ [تفسیر مظہری: ۱، ۹۰/۲]

حضرت علی، حضرت عائشہ، حضرت عبداللہ بن عباس کی بھی یہی قراءت ہے رحمۃ اللہ علیہم [معجم القراءات القرآنیة: ۲۳۸/۲]

اس قراءت کو اختیار کرنے کی وجہ یہ ہے کہ حضرت عائشہ رضی اللہ عنہا نے فرمایا حواری اللہ (کے رتبہ) سے خوب واقف تھے۔ (ثناء اللہ پانی پتی: حوالہ مذکور)

اسی لئے حضرت عیسیٰ علیہ السلام نے ان کے قول کو بڑی گستاخی قرار دیتے ہوئے فرمایا:

﴿اتَّقُوا اللَّهَ إِنَّ كُنْتُمْ مُؤْمِنِينَ﴾

”یعنی اگر مومن ہو تو اللہ سے ڈرو (اللہ کی قدرت میں شک نہ کرو)۔“ (ایضاً)

حضرت تھانوی رحمۃ اللہ علیہ اس کا معنی لکھتے ہیں:

”هل تستطيع أن تسأل ربك“. [القرآن، ۷۳: ۷۳]  
 ”کیا آپ اپنے رب سے سوال کر سکتے ہیں۔“

## تبیہ قراءات

اس آیت میں ان دو قراءتوں کی بناء پر ایک ہی آیت سے حواریوں کے سوال کے دو پہلو سامنے آتے ہیں:  
 (۱) یہ کہ وہ یہ سوال کرنا چاہتے تھے کہ کیا حضرت عیسیٰ علیہ السلام کا رب آسمان سے کوئی ماندہ نازل کرے گا یا نہیں کرے گا

یعنی وہ اپنے قول: ﴿آمَنَّا وَاشْهَدُوا بِأَنَّا مُسْلِمُونَ﴾ [المائدة: ۱۱۱] کی بنا پر مومن تو تھے، لیکن ابھی ان کو ایمان کے اندر وہ رسوخ حاصل نہیں ہوا تھا لہذا وہ یہ سوال کر بیٹھے۔

جیسا کہ علامہ آلوسی رحمہ اللہ لکھتے ہیں:

”وفيه على ما قيل حينئذ تنبيه على أن ادعاءهم الإخلاص مع قولهم هل يستطيع ربك، لم يكن عن تحقيق منهم ولا عن معرفة بالله تعالى وقدرته سبحانه لأنهم لو حققوا وعرفوا لم يقولوا ذلك إلا ليليق مثله بالمومن بالله عز وجل.“ [روح المعاني: ۵۷/۵۸]

یعنی هل يستطيع والی قراءت ان کے دعویٰ ایمان کے خلاف تھی۔ اس وجہ سے حضرت عیسیٰ علیہ السلام نے ان کو تنبیہ فرمائی اور کہا اللہ سے ڈرو۔

(ب) لیکن دوسری قراءت یعنی هل يستطيع ربك یہ ان کے دعویٰ ایمان باللہ کے خلاف تو بظاہر نہیں ہے، لیکن اس سے یہ شبہ ضرور پیدا ہوتا ہے کہ وہ حضرت عیسیٰ علیہ السلام کے اللہ تعالیٰ سے تعلق کو نہیں پہچان سکے تھے۔ گویا ان کو حضرت عیسیٰ علیہ السلام کی درخوست کی قبولیت پر شک تھا، جس پر حضرت عیسیٰ علیہ السلام نے ان کو تنبیہ فرمائی۔ خلاصہ یہ ہے کہ ان دونوں قراءتوں سے حواریوں کے سوال کے دونوں پہلوؤں کی وضاحت ہو جاتی ہے۔

## نمبر ۸ المخلصين / المخلصين

یہ کلمہ مفرد اور جمع تقریباً دس مقامات پر قرآن پاک میں آیا ہے۔ جیسے:

﴿إِنَّهُ مِنْ عِبَادِنَا الْمُخْلَصِينَ﴾ [يوسف: ۲۴]

”بیتک وہ ہمارے مخلص بندوں میں سے ہے۔“

﴿قَالَ رَبِّمَا أَغْوَيْتَنِي لَأُذِينَ لَهُمْ فِي الْأَرْضِ وَلَا غُوبِيَهُمْ أَجْمَعِينَ، إِلَّا عِبَادَكَ مِنْهُمُ الْمُخْلَصِينَ﴾ [الحجر: ۳۹، ۴۰]

”شیطان نے کہا ہے رب جیسے تو نے مجھے راہ سے ہٹا دیا، میں بھی ان سب کو بہاؤں دکھاؤں گا زمین میں، اور ان سب کو راہ سے بھٹکا دوں گا۔“ مگر جو تیرے مخلص بندے ہوں۔“

اسی طرح مفرد کا صیغہ بھی آیا ہے: ﴿وَإِذْ كَفَى الْكِتَابِ مُوسَى، إِنَّهُ كَانَ مُخْلَصًا وَكَانَ رَسُولًا نَبِيًّا﴾

[مریم: ۵۱]

”اور کتاب میں موسیٰ علیہ السلام کا ذکر کیجئے، کیونکہ وہ مخلص تھے، اور رسول اور نبی تھے۔“

## اختلاف قراءات

ان تمام مقامات میں اس صیغہ میں دو قراءتیں ہیں:

نمبر ① الْمُخْلِصِينَ صیغہ اسم فاعل کے ساتھ

نمبر ② الْمُخْلِصِينَ صیغہ اسم مفعول کے ساتھ

امام عاصم رضی اللہ عنہ، ہمزہ رضی اللہ عنہ، کسائی رضی اللہ عنہ، اور خلف رضی اللہ عنہ، ہر جگہ اس کو صیغہ اسم مفعول یعنی بفتح لام پڑھتے ہیں۔ باقی قراء ان تمام مقامات پر اس صیغہ کو اسم فاعل کے وزن پر بکسر لام پڑھتے ہیں۔ [النشر: ۲۹۵/۲]

## توجیہ ومعنی قراءات

صیغہ اسم فاعل والی قراءت کا معنی تو یہ بنتا ہے کہ ان لوگوں نے اپنے دین اور اعمال کو اللہ تعالیٰ کے لیے خالص کیا ہے اور اس معنی کی تائید اس آیت سے ہوتی ہے:

﴿إِلَّا الَّذِينَ تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ فَأُولَٰئِكَ مَعَ الْمُؤْمِنِينَ﴾

”مگر وہ لوگ جو تائب ہوئے، اصلاح کی، اور اللہ کے ساتھ جڑے رہے، اور اپنے دین کو اللہ کے لئے خالص کیا، تو یہ ہی مؤمنین کے ساتھ ہوں گے۔“ [النساء: ۱۳۶]

اور صیغہ اسم مفعول والی قراءت کا معنی یہ بنتا ہے کہ اللہ نے ان کی برائیوں اور منکرات سے خالص کر دیا ہے۔ اور اس معنی کی تائید اس آیت سے ہو جاتی ہے:

﴿إِنَّا أَخْلَصْنَهُمْ بِخَالِصَةِ ذِكْرِ الدَّارِ﴾ [ص: ۴۶]

”ہم نے ان کو ایک خاص بات کے ساتھ مخصوص کیا تھا اور وہ آخرت کی یاد ہے۔“

کیونکہ مؤمنین میں یہ دونوں صفات پائی جاتی ہیں یعنی اللہ نے ان کو اخلاص کی توفیق دی ہے۔ اور انہوں نے اپنے دین کو ریا کاری سے خالی رکھا ہے۔ لہذا ان تمام مذکورہ مقامات میں یہ کلمہ صیغہ اسم مفعول اور صیغہ اسم فاعل دونوں طرح سے پڑھا گیا ہے تاکہ مؤمنین کی ان دونوں صفات پر دلالت ہو سکے۔

## تیسرے قراءات

گویا یہ دونوں قراءتیں ایک دوسرے کے معنی کی تکمیل کرتی ہیں اور ساتھ ہی اس بات کی طرف اشارہ بھی ہو جاتا ہے کہ وہ لوگ جنہوں نے اپنے دین اور اپنے اعمال کو اللہ کے لیے خالص رکھا ہے، تو اس اخلاص کی توفیق ان کو خود اللہ ہی نے دی ہے ان کا اپنا کمال نہیں ہے۔ یعنی مخلص

( اسم فاعل ) سے صرف یہ سمجھ میں آتا ہے کہ وہ از خود اخلاص کو اختیار کرنے والا ہے، لیکن مخلص ( اسم مفعول ) سے اس طرف اشارہ ملتا ہے کہ اس کو اللہ تعالیٰ نے اخلاص کی نعمت عطاء فرمائی ہے، لہذا اس کے اخلاص میں ایک خاص روحانی قوت بھی ہوگی۔

نمبر ③ أَنْ يَغْلَبُ/يُغْلَبَ

﴿وَمَا كَانَ لِنَبِيِّ أَنْ يَغْلَبَ/يُغْلَبَ وَمَنْ يَغْلَبْ يَأْتِ بِمَا غَلَّ يَوْمَ الْقِيَامَةِ، ثُمَّ تَوْفِي كُلُّ نَفْسٍ مَا كَسَبَتْ

وَهُمْ لَا يظَلْمُونَ﴾ [آل عمران: ۱۶۱]

## اختلاف قراءات

اس آیت میں کلمہ یُعَلِّیٰ کے اندر دو قراءتیں ہیں:

نمبر ① یُعَلِّیٰ ابن کثیر رحمۃ اللہ علیہ، ابو عمرو رحمۃ اللہ علیہ، اور امام عاصم رحمۃ اللہ علیہ، مضارع معروف کے ساتھ۔

نمبر ② یُعَلِّیٰ باقی سب قراء، مضارع مجہول کے ساتھ۔ [النشر: ۲/۲۴۳]

## توجیہ قراءات

أَنْ یُعَلِّیٰ یَا یُعَلِّیٰ یُعَلِّیٰ یُعَلِّیٰ یُعَلِّیٰ

أَنْ یُعَلِّیٰ اس میں دو صورتیں ہو سکتی ہیں یہ غُلُول سے بھی ہو سکتا ہے اور اغلال سے بھی۔

## آیت کا شان نزول

اس آیت کے شان نزول میں حضرت عبداللہ بن عباس رضی اللہ عنہما فرماتے ہیں کہ یہ آیت ایک سرخ چادر (قطیفہ حمراء) کے بارے میں نازل ہوئی تھی جو یوم بدر کو گم ہو گئی تھی، بعض لوگوں نے یہ کہا کہ شاید رسول اللہ صلی اللہ علیہ وسلم نے اپنے لئے رکھ لی ہے۔ [سنن الترمذی: ۱۳۰۲۱، ابواب النبی]

امام ابن عطیہ رحمۃ اللہ علیہ (م ۵۳۶ھ) اس آیت کی تفسیر کرتے ہوئے لکھتے ہیں:

”قیل كانت هذه المقالة من مؤمنين لم يظنوا أن في ذلك حرجا، وقيل كانت من منافقين

، وقد روى أن المفقود إنما كان سيفاً.“ [المحرر الوجيز: ۵۳۵/۱]

”کہا گیا ہے کہ یہ بات مؤمنین کی طرف سے ہوئی تھی جو اس میں کوئی حرج نہ سمجھتے تھے۔ اور یہ بھی کہا گیا ہے کہ یہ بات منافقین نے کی تھی۔ ایک روایت ہے کہ تلوار گم ہوئی تھی۔“

## معنی قراءات

تفسیر مظہری میں ہے:

آیت کی دوسری قراءت میں أَنْ یُعَلِّیٰ فعل مجہول آیا ہے یعنی نبی صلی اللہ علیہ وسلم کو خائن قرار دینا جائز نہیں، یا یہ مطلب

ہے کہ نبی صلی اللہ علیہ وسلم سے امت کا خیانت کرنا جائز نہیں۔ [تفسیر مظہری (اردو): ۲۰۰/۲]

امام قرطبی رحمۃ اللہ علیہ (م ۶۷۱ھ) لکھتے ہیں:

”فعنی یُعَلِّیٰ یُخَوِّنُ ومعنی یُعَلِّیٰ یُخَوِّنُ. ويحتمل معنيين: أحدهما يخان أي يؤخذ من

غنيمته، والآخر يُخَوِّنُ أَنْ ينسب إلى الغلول“ [الجامع لاحكام القرآن: ۲۵۵/۳، ۲۵۶]

”یُعَلِّیٰ (معروف) کا معنی ہے: یُخَوِّنُ، کہ وہ خیانت کرتا ہے۔ اور یُعَلِّیٰ (مجہول) کا معنی ہے: یُخَوِّنُ۔

اس کے دو مطلب ہو سکتے ہیں: ایک یہ کہ اس سے خیانت کی جاتی ہے۔ دوسرا یہ کہ اس کو خیانت کی طرف

منسوب کیا جاتا ہے۔“

علامہ آلوسی رحمۃ اللہ علیہ صیغہ معروف والی قراءت کا معنی بیان کرتے ہیں:

”فالمعنى ما كان لنبى أن يعطى قوماً من العسكر ويعمن آخريين، بل عليه أن يقسم بين الكل

بالتسوية.“



اور صیغہ مجہول کا معنی بیان کرتے ہوئے لکھتے ہیں:

”وفى توجيهها ثلاثة أوجه أحدها أن يكون ماضيه أغللت أى نسبته إلى الغلول . . . والمعنى ما صح لنبى أن ينسبه أحد إلى الغلول . وثانيها أن يكون من أغللته إذا وجدته غالا . . . والمعنى ما صح لنبى أن يوجد غالا . وثالثها أنه من غَلَّ إلى أن المعنى ما كان لنبى أن يغله غيره أى يخونه ويسرق من غنيمته .“ [روح المعاني: ۱۰۹۴]

”معنی یہ ہے کہ کسی نبی کو یہ اختیار نہیں کہ وہ فوجیوں میں سے کچھ کو دے، اور کچھ کو نہ دے، بلکہ اس پر لازم ہے کہ وہ برابر تقسیم کرے اور مجہول والی قراءت میں تین صورتیں ہو سکتی ہیں۔ ایک یہ کہ اس کی ماضی باب افعال سے ہو جس کا معنی ہے کہ اس کو میں نے خیانت کی طرف منسوب کیا اور مطلب یہ ہوگا کہ کسی نبی کے بارے میں ایسی نسبت درست نہیں۔ دوسرا یہ کہ اس کا باب افعال خائن پانے کے معنی میں ہو تو مطلب یہ ہوگا کہ کسی نبی کے لئے یہ درست نہیں کہ وہ خائن پایا جائے اور تیسرا یہ کہ اس کا باب مجرد کا ہو۔ تو مطلب یہ ہوگا کہ کسی نبی کے ساتھ یہ نہیں ہو سکتا کہ اس کو کوئی دوسرا دھوکہ دے جائے، اور اس کے مال غنیمت میں سے کچھ لے جائے۔“

### نتیجہ قراءات

اس آیت میں دو قراءتیں ہونے کی وجہ سے غلول کی تین پہلوؤں سے نفی ہو رہی ہے:

نمبر ① یہ ممکن نہیں کہ نبی ﷺ مال غنیمت میں کوئی خیانت کریں۔

نمبر ② یہ جائز نہیں ہے کہ نبی ﷺ کی طرف خیانت کو منسوب کیا جائے۔

نمبر ③ یہ ممکن نہیں ہے کہ کوئی شخص نبی ﷺ کو دھوکا دے سکے اور ان کے ساتھ خیانت کر سکے۔

گویا کہ اس ایک آیت کے ایک کلمہ میں دو قراءتیں ہونے کی وجہ سے اختصار کے ساتھ غلول، یعنی دھوکہ دینا یا دھوکہ کھانا یا دھوکہ کی نسبت ہو جانا، اس سلسلہ میں جتنے بھی پہلو ممکن ہو سکتے تھے تمام کی نفی ہو گئی ہے۔

نمبر ④ فَإِنَّ اللَّهَ مِنْ بَعْدِ إِكْرَاهِهِنَّ (لَهُنَّ) غَفُورٌ رَحِيمٌ

﴿وَلَا تُكْرَهُوا فَتِنَتِكُمْ عَلَى الْبِغَاءِ إِنْ أَرَدْنَ تَحَصُّنًا لَتَبْتَعُوا عَرَضَ الْحَيَاةِ الدُّنْيَا، وَمَنْ يَبْكَرْهُنَّ فَإِنَّ

اللَّهُ مِنْ بَعْدِ إِكْرَاهِهِنَّ (لَهُنَّ) غَفُورٌ رَحِيمٌ﴾ [النور: ۳۳]

”اور اپنی لڑکیوں کو اگر وہ پا کدہاشی چاہیں تو بدکاری پر مجبور مت کرو تا کہ دنیاوی مقصد حاصل کرو، اور جس نے ان کو مجبور کیا تو اللہ ان کی مجبوری کے بعد ان کو معاف کرنے والا ہے۔“

### آیت کا معنی

اس آیت میں ان عورتوں کا حکم بیان کیا جا رہا ہے جن کو جبر و اکراہ کے ساتھ زنا کا شکار بنا دیا جائے۔ اور اس میں یہ جو شرط ہے: اگر وہ پا کدہاشی چاہیں، اس سے مراد یہ ہے کہ اس صورت میں تو یہ اور بھی بڑا گناہ اور ظلم ہے، ورنہ اگر یہ کام ان کی رضامندی سے بھی کرایا جائے تب بھی گناہ ہے۔ ہاں اگر وہ کسی کے مجبور کرنے سے ایسا کریں تو اللہ تعالیٰ ان کے گناہ کو معاف کرنے والا ہے۔ اور اگر وہ بھی رضامندی سے کریں تو سوائے سچی توبہ کے ان کو معافی کی کوئی صورت نہیں ہے۔ چنانچہ اس سے قبل اللہ تعالیٰ فرماتے ہیں:

﴿وَلَا تُكْرَهُوا فَتِنَتِكُمْ عَلَى الْبِغَاءِ﴾ [النور: ۳۳]

”اور اپنی لڑکیوں کو بدکاری پر مجبور نہ کرو۔“

لیکن اگلی آیت میں یہ وضاحت موجود نہیں ہے کہ جو لوگ کسی عورت کو زبردستی زنا پر مجبور کر دیں، تو یہ مغفرت اور رحمت ان کیلئے ہے، یا صرف ان عورتوں کیلئے ہے۔ چنانچہ تفسیر عثمانی میں ہے:

”زنا ایسی بری چیز ہے جو جبر و اکراہ کے بعد بھی بری رہتی ہے لیکن جن تعالیٰ محض اپنی رحمت سے مکہ کی بے بسی اور بے چارگی کو دیکھ کر گذر فرماتا ہے۔ اس صورت میں مکہ پر سخت عذاب ہوگا۔“ [تفسیر عثمانی: ۱۹۲/۱، النور: ۳۳]

## شاذ قراءت

حضرت عبداللہ بن مسعود رضی اللہ عنہ اور دوسرے صحابہ کرام رضی اللہ عنہم کی قراءت سے یہ معنی بالکل واضح ہو جاتا ہے کہ مغفرت اور رحمت ان عورتوں کیلئے ہے جن کو مجبور کیا جائے، نہ کہ مجبور کرنے والوں کیلئے کیونکہ وہ پڑھا کرتے تھے:

﴿فَإِنَّ اللَّهَ مِنْ بَعْدِ إِكْرَاهِهِمْ لَهَنَ غَفُورٌ رَحِيمٌ﴾ [معجم القراءات القرآنیہ: ۲۵۱/۳]

تفسیر مدارك التنزیل میں ہے:

”ومن یکرهن فإن الله من بعد إكراههنّ غفور رحيم أی لهنّ، وفی مصحف بن مسعود كذلك، وكان الحسن یقول لهن واللّه... أولهمن إذا تابوا“ [۵۰۵/۲]

یعنی امام نسفی رحمۃ اللہ علیہ یہ کہنا چاہتے ہیں کہ یہ مغفرت اور رحمت کا حکم تو ان عورتوں ہی کے لیے ہے، لیکن مجبور کرنے والوں کی مغفرت بھی ہو سکتی ہے، اگر وہ توبہ کر لیں۔ چنانچہ اکثر مفسرین نے اس آیت کا یہی معنی بیان کیا ہے۔ اگرچہ بعض نے اس قراءت شاذہ کو ذکر کیا ہے اور بعض نے نہیں کیا۔ جیسا کہ معارف القرآن میں مولانا کاندھلوی رحمۃ اللہ علیہ نے اسی قراءت شاذہ کے مطابق ترجمہ کیا ہے:

”اور جو کوئی ان پر زور کرے تو اللہ تعالیٰ ان کی بے بسی کے بعد بخشنے والا مہربان ہے۔ یعنی اگر مجبوری اور بے بسی کی حالت میں یہ گناہ کیا جائے، تو اللہ سے مغفرت کی امید ہے۔“ [معارف القرآن: ۲۵۸/۵]

اس ترجمہ میں زور زبردستی کرنے والوں کے لئے معافی کا کوئی ذکر نہیں کیا گیا ہے۔

تفسیر روح المعانی میں ہے:

”عن مجاهد أنّه قال غفور رحيم لهنّ وليست لهم وكان الحسن إذا قرأ الآية يقول: لهنّ واللّه لهنّ... والتقدير ومن يكرههنّ فعلیه وبال إكراههنّ لا يتعدى إلیهنّ فإنّ الله من بعد إكراههنّ غفور رحيم لهنّ.“ [روح المعانی: ۱۵۸/۱۸، ۱۵۹/۱۸]

”مجاہد رحمۃ اللہ علیہ سے روایت ہے کہ وہ کہتے تھے کہ اللہ ان مجبور عورتوں کو معاف کرنے والا ہے، نہ کہ ان جاہر مردوں کو، اور حضرت حسن جب اس آیت کو پڑھتے تو فرماتے اللہ کی قسم ان عورتوں کے لئے، ان عورتوں کے لئے۔ اور اس کا مفہوم یہ ہے کہ جو ان کو مجبور کرے گا تو اسی پر اس کا وبال ہوگا، یہ وبال ان عورتوں تک نہیں پہنچے گا، کیونکہ اللہ تعالیٰ ان کی مجبوری کی بنا پر ان کو معاف کرنے والا ہے۔“

## نتیجہ قراءت

اس شاذ قراءت سے آیت کے معنی کی بالکل وضاحت ہو جاتی ہے۔ اس لئے کہ اگر یہ معانی سب کیلئے عام ہوتی تو یہ عدل خداوندی کے خلاف ہوتا۔ ہاں البتہ توبہ کے بعد یہ معافی سب کو حاصل ہو سکتی ہے۔